



QORTI TA' L-APPELL KRIMINALI

**ONOR. IMHALLEF
LAWRENCE QUINTANO**

Seduta tas-17 ta' Ottubru, 2011

Appell Kriminali Numru. 137/2011

**Il-Pulizija
(Spt. Angelo Gafa`)
Vs
Duane Carabott**

Il-Qorti,

Rat l-akkuza dedotta kontra l-appellat detentur tal-karta tal-identita` numru 512784(M), quddiem il-Qorti tal-Magistrati (Malta) bhala Qorti ta' Gudikatura Kriminali talli f'dawn il-Gzejjer, fl-1 ta' Dicembru 2008 jew fil-jiem ta' qabel, ta ordni lil haddiehor biex jaghmel delitt, jew gieghel li d-delitt isir b'mezz ta' rigali, jew ta struzzjonijiet biex isir id-delitt, jew b'xi mod li jkun, xjentement, ghen jew assista lill-awtur jew awturi tad-delitt, fl-atti illi bihom dawn, taw dikjarazzjoni falza jew certifikat falz;

Kif ukoll talli fl-istess perjodu, lok u cirkostanzi, wieghed, ta jew offra, sew b'mod dirett jew indirett, xi vantagg mhux xieraq lil xi persuna, li asserixxiet jew ikkonfermat li kienet

Kopja Informali ta' Sentenza

kapaci taghmel xi influwenza mhux xierqa fuq il-mod kif tiddeciedi xi persuna li hemm imsemmija fis-Sub-titolu IV tat-Titolu III tal-Kap. 9 tal-Ligijiet ta' Malta, sabiex igieghel lil dik l-istess persuna tesercita dik l-influwenza;

U aktar talli f'dawn il-Gzejjer, fl-1 ta' Dicembru 2008, sabiex jikseb xi vantagg jew beneficcju ghalih jew ghal haddiehor, f'xi dokument mahsub ghal xi awtorita` pubblika, xjentement ghamiel dikjarazzjoni jew stqarrija falza, jew ta taghrif falz;

Kif ukoll talli fl-istess data, lok u cirkostanzi, halef il-falz quddiem ufficjal li kellu s-setgha b'ligi li jaghti l-gurament. Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-4 ta' Marzu, 2011, li biha wara li rat l-artikoli 17(h), 42(d), 185(1), 121A(1), 188, 108 u 109 tal-Kap. 9 tal-Ligijiet ta' Malta, sabet lill-appellat hati tal-ewwel tlett akkuzi biss li bl-artikolu 22 tal-Kap. 446 tal-Ligijiet ta' Malta lliberatu bil-kundizzjoni li ma jikkommettix reat iehor fi zmien tlett snin, filwaqt li lliberatu mir-raba` akkuza stante li ma rrizultatx mix-xhieda u provi prodotti li huwa qatt inghata xi gurament. Finalment spjegat fi kliem semplici r-riperkussjonijiet jekk din l-ordni ma tigix obduta.

Rat ir-rikors tal-appellant Avukat Generali minnu pprezentat fl-14 ta' Marzu, 2011, li bih talab li din il-Qorti joghgobha tirrifirma s-sentenza appellata fis-sens illi tirrevokaha u thassaraha f'dik il-parti fejn illiberat lill-appellat mir-raba` imputazzjoni dedotta kontra tieghu u minflok issib htija fl-istess imputazzjoni, tirrevokaha u thassaraha in kwantu tal-piena erogata mill-Ewwel Qorti u minflok timponi piena li tirrifletti s-sejbien ta' htija ghar-rigward ta' l-imputazzjonijiet kollha, tikkonfermaha fil-bqija.

Fliet l-atti kollha processwali.

Rat il-fedina penali aggornata tal-appellat esebita mill-prosekuzzjoni fuq ordni tal-Qorti.

Rat illi l-aggravju tal-appellant fil-qosor, huwa s-segweni w cioe':-

Illi l-Ewwel Qorti ghamlet apprezzament hazin tal-elementi tar-reat ikkontemplat fir-raba` akkuza migjuba kontra tieghu, senjatament ir-reat kontemplat fl-artikolu 108(1)(b) tal-Kap. 9 tal-Ligijiet ta' Malta.

Illi primarjament jigi sottomess illi dan ir-rikors ta' l-appell jirrigwarda biss il-liberatorja ta' l-appellat ghar-rigward tar-raba` imputazzjoni dedotta kontra tieghu.

L-elementi tar-reat huma li persuna taħlef il-falz quddiem ufficjal li għandu s-setgħa b'liġi li jagħti l-ġurament. Ir-reat huwa wieħed istantaneju li jigi kkunsmat fil-mument illi l-persuna taħlef il-falsita'.

Hemm distinzjoni bejn il-forma u l-formalita' tal-ġurament u d-dispożizzjonijiet li nsibu kemm fil-Kodiċi Kriminali kif ukoll fil-Kodiċi tal-Organizzazzjoni u Proċedura Ċivili jippreskrivu biss il-forma. Il-bews tas-salib, li tagħmel idejk fuq il-Bibbja jew fuq il-Koran mhux parti mil-liġi tagħna.

L-Ewwel Onorabbli Qorti kienet skorretta meta ddecidiet abbażi ta' eżami ex post facto li la darba l-formalitajiet tal-ġurament ma kinux ġew ippruvati, allura ma kienx jissussisti r-reat ta' ġurament falz.

Semgħet it-trattazzjoni tal-abbli Prosekutur u tal-abbli Difensur.

Ikkonsidrat

A. Id-Dritt tal-Appell tal-Avukat Ġenerali

Ir-raba' imputazzjoni – dik dwar il-ġurament falz – iġġorr piena ta' prigunerija ta' tliet xhur massimu. Għalhekk hija ta' ġurisdizzjoni originali tal-Qorti tal-Maġistrati u dwar din l-imputazzjoni – kieku kienet waħidha l-Avukat Ġenerali huwa limitat għal dawk is-seba' subinċiżi li jidhru fil-paragrafu 413(1)(b). Issa, fosthom hemm is-subinċiż 413(1)(b)(iv)(i). Għal dan jinħtieġ enunċazzjoni tal-Liġi iżda l-Qorti tal-Maġistrati m'għamlet ebda enunċazzjoni

tal-Liġi, liema enunċazzjoni, se mai, trid tkun ċara. (Ara: **Il-Pulizija versus Anthony Sammut 18 ta' Ġunju, 2001. Appelli Kriminali Inferjuri – Imħallef l-Onor.Dr.Vincent De Gaetano**).

Iżda l-Qorti fliet sewwa l-artikolu 413 tal-Kap 9 li għandu dan is-subinċiż (2) li qed jidher hawn taħt:

(2) Meta sentenza tingħata dwar diversi reati u appell taħt il-paragrafu

(ċ) tas-subartikolu ta' qabel dan, jew taħt xi liġi oħra, ikun jista' jsir dwar xi wieħed minn dawk ir-reati, appell ikun jista'

jsir dwar kull wieħed minn dawk ir-reati l-oħra li jkunu fil-ġurisdizzjoni

tal-Qorti tal-Maġistrati bħala qorti ta' ġudikatura taħt l-artikolu 370(1) u li jkollu x'jaqsam ma' dak ir-reat.

Reati jkollhom x'jaqsmu ma' xulxin meta -

(i) il-fatti tar-reati jkunu sostanzjalment l-istess; jew

(ii) reat ikun serva bħala mezz għall-għemil ta' reat ieħor; jew

(iii) il-prova ta' reat jew ċirkostanza tiegħu jkun jolqot mal-prova ta' reat ieħor jew ta' ċirkostanza tiegħu.

Eżami tal-imputazzjonijiet li kienu dedotti kontra l-imputat juri biċ-ċar li t-tielet imputazzjoni – dik ta' dikjarazzjoni falza taħt l-artikolu 188 tal-Kap 9 – għandha l-istess fatti li għandha r-raba' imputazzjoni – ġurament falz.

Skont is-subinċiż (2) tal-artikolu 413 tal-Kap 9, la l-Avukat Ġenerali **seta' jappella** dwar dwar it-tielet imputazzjoni, għaladarba l-fatti tat-tielet u tar-raba' imputazzjoni huma l-istess, huwa seta' jappella wkoll mir-raba' imputazzjoni u mhux marbut aktar bil-limiti tal-artikolu 413(1)(b). Kieku kien mod ieħor, is-sub-paragrafu (2) tal-artikolu 413 tal-Kap 9 kien ikun superfluwu.

B. X'għara fil-fatt.

Kopja Informali ta' Sentenza

Meta xehdet Ingrid Carbone, l-uffiċjal inkarigata milli tagħti l-guramenti, kkonfermat kif jittieħed il-gurament. Hija qalet:

'L-individwu jiġi quddiemna, jgħidi li tilef il-liċenzja, nitolbu l-ID Card, indaħħlu l-ID Card fis-sistema, nimlew l-affidavit, jiffirmah u jiffirmawh huma wkoll..

Il-Qorti hawn staqsiet: Qatt tagħtih il-gurament kif tajtulek illum jiena? Li jaħlef li jgħid is-sewwa u turilu l-kurċifiss?

Xhud: Le.' (Ara fol.15)

Fil-proċess hemm dokument intitolat 'AFFIDAVIT' b'ittri kbar, in-numru tiegħu 29590 u wara li hemm dettalji tal-appellat jingħad hekk:

'bil-gurament niddikjara illi

(c) li tlift il-liċenzja tas-sewqan tiegħi kategorija A+ B
Fl-aħħar tidher il-firma tal-appellat, li hija kaligrafija differenti minn dik fejn hemm mimli l-vojt fil-parti ta' fuq, in-numru tar-riċevuta u n-naħa t'isfel timbru b'dan il-kliem:

ADT Licensing and Testing Directorate 1 ta' Diċembru 2008 Ingrid Carbone u fuqu firma tal-uffiċjal li xehed.
'L isfel hemm dan il-kliem:

'Maħluf/dikjarat solennement quddiemni fid-Direttorat tal-Liċenzji u t-Testijiet, il-Furjana.'

Firma u timbru tal-kummissarju b'setgħa li jagħti l-gurament.

Ċ Punt ta' Liġi

Xi jfisser l-għoti tal-gurament.

X'jgħid l-artikolu 108(1)(b) tal-Kap 9:

Gurament falz.

Kopja Informali ta' Sentenza

108. (1) *Kull min, f'kull każ ieħor mhux imsemmi fl-artikoli ta' qabel ta' dan is-sub-titolu, jaħlef il-falz quddiem imħallef, maġistrat jew quddiem uffiċjal ieħor li jkollu s-setgħa b'liġi li jagħti l-gurament, jeħel, meta jinsab ħati -*

(a) il-piena ta' priġunerija minn erba' xhur sa sena, jekk il-gurament ikun meħtieġ mil-liġi, jew ordnat b'sentenza jew b'digriet ta' waħda mill-qrati ta' Malta;

(b) il-piena ta' priġunerija għal mhux iżjed minn tliet xhur, jekk il-gurament ma jkunx hekk meħtieġ jew ordnat.

(2) Id-disposizzjonijiet ta' dan l-artikolu ma jgħoddux għall-guramenti Promissorji.

It-test Inġliż jgħid hekk: *'shall make a false oath.'*

Fin-noti tiegħu l-Professor Sir Anthony Mamo jikteb hekk:

L-elementi tar-reat li lllum jidher fl-artikolu 108(1) (b) tal-Kap 9 huma:

'(i) a false statement;

(ii) wilfully made

(iii) On oath

(iv) Before a person authorised by law to administer oaths.

With regard to the second element which constitutes the intentional element of the crime it is necessary that the person making the statement should have the full consciousness of perverting the truth.

The material element of the crime is the false statement on oath. (Underlining tal-Professor Mamo). The oath, being an appeal to Deity to be witness of that which is asserted creates a religious bond which is effectual only for those, who having a religious persuasion, see in it a binding obligation on their conscience. Our law makes

provision for the taking of an oath by persons who do not belong to the Roman Catholic Church. The solemn declaration or affirmation of any person authorised by law to make a declaration or affirmation in lieu of taking an oath has the same effects as regards the punishment as if the person making the declaration or affirmation had been lawfully sworn.

The oath must be lawfully (underlining tal-Professur Mamo) administered, that is in the form and with the ceremonies which the law itself prescribes and by a person who is authorised by law to administer oaths. ‘

L-abbli Prosekutur isemmi għadd ta' artikoli (tnejn fil-kap 9 - 612 u 632 u ħamsa fil-Kap 12 – 10, 60, 80, 86 u 112) li jistupulaw xi kliem irid jingħad minn min qed jaħlef. Ma' dawn wieħed irid iżid il-forom li hemm fit-Tieni Skeda tal-Kostituzzjoni meta persuna tinħatar President jew Prim Ministru ta' Malta. Dawn tal-aħħar it-tnejn għandhom alternattiva 'solemnly swear / affirm.'

Min-naħa l-oħra l-artikolu 612 tal-Kap 9 huwa dwar il-ġurament li jieħdu l-ġurati jgħid hekk:

*‘**Fil-ġurament** tal-ġurati għandha titħares din il-formula: Ir-registratur idur lejn il-ġuri u jgħid: Intom taħilfu u twiegħdu quddiem Alla u l-bnedmin li teżaminaw bir-reqqa kollha l-akkużi li jingiebu kontra A. B.; li ma tqarrqux la l-interessi tal-akkużat u lanqas dawk tar-Repubblika ta' Malta li f 'isimha dak hu akkuzat; li, mingħajr permess tal-Qorti, ma tikkomunikaw ma' ħadd sakemm tagħtu l-verdett tagħkom; li ma tħallux jagħmlu bikom il-mibegħda jew il-ħażen, lanqas il-biża', jew il-ġibda tal-qalb; li tidde`idu fuq l-akkużi u fuq id-difiża, kif tgħidilkom ruħkom u kif tħossu ġewwa*

*fikom, bla ma żzommu ma' ħadd u b'fehma qawwija kif jixraq lil nies onesti u ħielsa. Hekk Alla jgħinkom. **Wara dan kull wieħed mill-ġurati jieħu l-ġurament.***'

Dan l-artikolu tal-Kap 9 juri li l-kelma 'ġurament', kif użata fuq nett tal-artikolu, tfisser l-użu ta' formola stabbilita fl-istess artikolu u li ssir xi ħaġa **wara** li tinqara l-formola. F'dan il-każ uffiċjal tal-Qorti jdur bis-salib u **l-ġurati jbusu s-salib wieħed wara l-ieħor wara li jkunu segwew il-formola waqt li jkun qed jaqra r-Registratur.**

Huwa tassew, li kif qal tajjeb l-Avukat Ġenerali, jekk wieħed jeżamina l-artikoli l-oħra kemm l-artikolu 632 tal-Kap 9 kif ukoll il-ħames artikoli l-oħra tal-Kap 12 ser isib formoli skont iċ-ċirkostanzi tal-każ - sew jekk qed jinħatar imħallef (artikolu 10), Registratur fil-Qorti (artikolu 60)¹, avukat² (Artikolu 80) jew prokuratur legali³ (Artikolu 86) kif ukoll x'formola għandha titntuża u **kif għandu jaħlef** meta jixhed xi xhud f'kawża ċivili (ara l-artikoli 111 u 112 hawn taħt):

*'111. Ix-xhud li jistqarr ir-reliġjon Kattolika Rumana għandu jaħlef kif hi **d-drawwa ta' dawk li huma ta' dik ir-reliġjon; u x-xhud li ma jistqarrx dik ir-reliġjon għandu jaħlef bil-mod li huwa jidhirlu illi hu l-akbar rabta għall-kuxjenza tiegħu.***

112. (1) Ix-xhieda u kull min għandu jieħu ġurament, għandu jaħlef li jgħid is-sewwa, is-sewwa kollu u xejn ħlief is-sewwa."

¹ Dan irid jieħu ġurament ta' lealta' (10) u dak tal-kariga (60). Dan tal-aħħar skont il-formola li ġejja:

'Jiena.....nahlef li nagħmle bil-haqq u bis-sewwa u bir-reqqa kollha d-dmirijiet ta' Direttur Ġenerali/Registratur milli aħjar li nista' u li naf, u bl-aħjr hila tiegħi. Hekk Alla jgħini.'

² Dan ukoll jieħu żewġ ġuramenti – ta' lealta' (10) u tal-kariga (80).

³ Dan ukoll jieħu żewġ ġuramenti – ta' lealta' (10) u tal-kariga (86).

Skont l-Avukat Ġenerali l-formola hija biżżejjed. Il-bews tas-salib jew li wieħed iqiegħed idejh fuq il-Koran mhux neċessarju. U jekk wieħed jeżamina xi definizzjonijiet li jfissru l-kelma 'ġurament' wieħed jinduna li dawn ma jagħtux dettalji tal-formalitajiet. Iż-żewġ definizzjoniet li ġejjin huma eżempji ta' dan:

(i) 'a. A solemn, formal declaration or promise to fulfil a pledge, often calling on God, a god, or a sacred object as witness.

b. The words or formula of such a declaration or promise.

c. Something declared or promised.⁴

(ii) 'Oath: A solemn declaration or undertaking (often naming God) as to the truth of something or as a commitment to future action.⁵

Prattiċi f'pajjiżi oħra juru għaliex isiru ċerti ċeremonji iżda ma jfissrux li ċ-ċeremonji huma indispensabbli kif turi s-silta li ġejja.

'A person taking an oath indicates this in a number of ways. The most usual is the explicit "I swear," but any statement or promise that includes "with * as my witness" or "so help me *," with '*' being something or someone the oath-taker holds sacred, is an oath. Many people take an oath by holding in their hand or placing over their head a book of scripture or a sacred object, thus indicating the sacred witness through their action: such an oath is called *corporal*. However, the chief purpose of such an act is for ceremony or solemnity, and the act does not of itself make an oath.

In Western countries, it is customary to raise the right hand while swearing an oath, whether or not the left hand is laid on a Bible or other text. This custom originated during the Medieval period when convicted felons were often branded on the palm of the right hand with a letter or mark indicating their conviction. Since felons were disqualified from making declarations under oath, an oath-

⁴ Free Online Dictionary

⁵ The Concise Oxford Dictionary 1991.

taker would display their right hand to show that they were free of convictions and therefore able to take an oath.⁶

Id-Difiża ma qablitz mal-argument tal-Avukat Ġenerali. L-abbli difensur ssottometta li mhux biżżejjed li wieħed jingħata formola tal-ADT, jiffirma fuq il-formola u daqshekk biżżejjed. L-abbli difensur issottometta li l-ewwelnett ma saritx il-prova li l-uffiċjal kellu s-setgħa li jagħti l-ġuramenti u t-tieni wieħed għandu jżomm id-dinjita' tal-ġurament. Jekk m'hemmx il-formaliżmu tneħhi dak li huwa solenni. Il-mod kif kien qed jirraguna l-Avukat Ġenerali kien qed iġib incertezza fil-Liġi u allura hemm dubju dwar l-intenzjoni li wieħed iwettaq ir-reat – 'il mens rea hija vvizzjata.' Ma jistas ikollok persuna maħtura Imħallef li jiffirma biċċa karta biss mingħajr ma jieħu l-ġurament.

D. Liġijiet Oħra Relevanti.

Minkejja li saru referenzi għall-Kap 9 u 12 tal-Liġijiet ta' Malta, fil-kuntest ta' dawn il-proċeduri, l-aktar li huma relevanti huma l-kap 79 – 'L-Ordinanza dwar il-Kummissjunarji b'setgħa li jagħtu l-Ġurament' u l-Kap 245 'L-att Dwar id-Dikjarazzjonijiet.

Fl-artikolu 2 tal-Kap 79 insibu hekk:

'F'din l-Ordinanza, kemm-il daba r-rabta tal-kliem ma teħtieġx xort'oħra, 'ġurament', 'jaħlef' u 'affidavit' jinkludu, fil-każ ta' persuni li jistgħu b'xi liġi jaħgmlu dikjarazzjoni jew twettiq minflok ma jieħdu ġurament, dikjarazzjoni jew twettiq.'

Imbagħad l-artikolu 5 jgħid x'inhuma d-dmirijiet tal-Kummissjunarji. Dan l-artikolu jgħid hekk:

'Kull Kummissjunarju b'setgħa li jagħti ġurament għandu, qabel ma jagħti l-ġurament, jissodisfa ruħu mill-identita' tal-persuna li qed tieħu l-ġurament u **li dik il-persuna tifhem sewwa dak li tkun ser taħlef.**

⁶ Oath – Wikipedia.

Imbagħad l-artikolu 9 tal-Ordinanza jagħti setgħa lill-Minsitru responsabbli għall-ġustizzja li jagħmel regolaemnti biex jstabilixxi l-forma u l-mod li fihom ħandu jingħata l-ġurament.

Il-Kap 245 – Att dwar id-Dikjarazzjonijiet daħal fis-seħħ fit-28 ta' Ġunju 1974 u fl-artikolu 2 jipprovdi għal dawk l-okkażjonijiet meta xi liġi jkun provdut li jittieħed ġurament u dik il-persuna toġġezzjona li tingħata l-ġurament u tagħti bħala r-raġuni għall-oġġezzjoni taħgħa li m'xħndhiex twemin reliġjuż jew li t-eħid tal-ġurament huwa kontra t-twemmin reliġjuż tagħha, jew li għandha oġġezzjonik tal-kuzjenza biex tieħu ġurament. F'dan iċ-ċirkostanzi l-persuna titħalla tagħmel dikjazzjoni solenni (dikjarazzjoni) minflok li tieħu ġurament.

Dikjarazzjoni li ssir minflok ġurament għandha tkun fl-istess forma bħal-ġurament li ssir minflok, iżda minflok il-kliem 'naħlef', 'niddikjara bil-ġurament' jew kliem ieħor li juri t-teħid tal-ġurament, għandhom jidhlu lp-kliem 'niddikjara solennement' u l-kliem 'hekk Alla jgħini', jekk jinsabu fil-forma tal-ġurament għandhom jithallew barra. (Ara artikolu 3 tal-Kap 245).

E. Il-Liġi u l-Prattika f'Malta

Qatt ma saru regolamenti taħt il-Kap 79 li jirregolaw kif jingħata l-ġurament mill-Kummissjunarji. L-uniċi żewġ Avviżi Legali li jaqgħu taħt dan il-kap jirreglaow affarijiet oħra.

Fl-assenza ta' regolamenti speċjali il-prattika ta kif jingħata l-ġurament jew kif tingħata d-dikjarazzjoni solenni turi li kien segwit dak li jipprovdi l-artikolu 111 tal-Kap 12. Jekk wieħed ser jaħlef, dak li jistqarr ir-reliġjon Kattolika Rumana **jaħlef** kif hi **d-drawwa** ta' dawk li huma ta' dik ir-reliġjon; u dak ma jistqarrx dik ir-reliġjon għandu jaħlef bil-mod li huwa jidhirlu illi hu l-akbar rabta għall-kuzjenza tiegħu. Prattika kostanti turi li meta wieħed li jistqarr ir-reliġjon Kattolika jieħu ġurament għal xi raġuni jew oħra, dan allura fl-aħħar ser ibus is-salib, jew iqiegħed idejh fuq il-Bibbja. Jekk wieħed iħaddan l-Islam dan

iqiegħed idu fuq il-Koran. Min-naħa l-oħra jekk wieħed ser jer jagħmel dikjarazzjoni solenni ma jagħmel xejn minn dan.

Fil-kuntest Malti hemm dawn il-fatturi li wieħed irid iqis:

(a) Persuni mlaħħqin f'xi kariga importanti jbusu s-salib wara li jaqraw il-formola dettata mil-liġi skont il-kariga. Jekk m'għandhomx twemmin jagħmlu dikjarazzjoni solenni. Rajna Presidenti u Prim Ministri, Maġistrati u Imħallfin ibusu s-salib wara li jkunu iffirmaw il-ġurament tal-ħatra u mhux iffirmawh biss.

(b) L-artikolu 612 tal-Kap 9 – jiġifieri dak li jittratta dwar il-ġurament tal-ġurati - juri b'mod l-aktar ċar li l-qari tal-formola mhux biżżejjed izda li kull ġurat irid jieħu l-ġurament. Dawn ibusu s-salib sakemm ma jkunx hemm minnhom min irid jagħmel dikjarazzjoni solenni.

(ċ) Il-Professor Mamo jinsisti:

'The oath must be lawfully administered, that is in the form and with the ceremonies which the law itself prescribes and by a person who is authorised by law.'

Mela l-Professor Mamo **imkien** ma jgħid li jekk wieħed jiffirma formola li fiha jkun hemm miktub 'Jien naħlef' u xi ħadd jittimbra fuqha, allura l-ġurament ikun ngħata.

Mir-regolament 5 tal-Kap 79 joħroġ ċar li l-Kummissjunarju mhux biss irid jiżgura ruħu mill-identita' iżda jrid **jara wkoll li dik il-persuna tifhem sew dak li jkun ser jaħlef.**

Għalhekk il-konklużjoni tal-Qorti hija li l-ġurament imur 'il hemm minn sempliċi formola ta' kliem li fiha 'Jien naħlef' u / jew firma fuq karta. Teżisti l-**amministrazzjoni tal-ġurament** li mhix sempliċiment formola. Il-persuna inkarigata trid jew taqra t-test hi stess, jew tisma' 'l min qed jieħu l-ġurament jaqra t-test u wara jbus is-salib jew waqt il-qari tat-test tal-ġurament ipogġi idejh fuq il-Bibbja jew il-Koran.

Jekk wieħed jagħmel dikjarazzjoni solenni l-persuna li qed tamministra l-ġurament għandha tispjega u turi bil-fatti li din id-dikjarazzjoni hija waħda speċjali u li titlob minn dak li jkun impenn mhux tas-soltu. Għandha tiżgura li l-persuna li qed tieħu l-ġurament fehmet sewwa dak li tkun ser taħlef u, jew taqra hi stess bil-mod id-dikjarazzjoni solenni jew tisma' lil persuna taqra ad alta voce.

Kemm fil-ġurament u kemm fid-dikjarazzjoni solenni, il-persuna inkarigata għandha d-dmir li tfiehem lil min qiegħed jagħmel dawn l-atti s-serjeta' tal-mument speċjalment jekk tintebaħ li dawn l-atti qed isiru b'ċertu leġġerezza.

Il-Qorti ma taqbilx mas-sottomissjoni li l-firma fuq formola hija biżżejjed biex ikollok il-ġurament. Din tista' tammonta għal dikjarazzjoni jew stqarrija falza. Ta' dan l-appellat diġa' nstab ħati taħt it-tielet imputazzjoni. Iżda altru stqarrija falza u altru ġurament falz.

Il-fatt li diversi artikoli, citati mill-Avukat Ġenerali b'approvazzjoni, jsemmu l-formola tal-kliem biss huwa biss prova li l-Leġislatur fittex il-kliem addattat skont iċ-ċirkostanza fejn qed issir xi ħatra iżda ma jfissirx li l-ġurament jew id-dikjarazzjoni solenni jjeqaf/ tieqaf hemm.

Jekk nargumentaw li l-formola hija biżżejjed inkunu qed immorru kontra l-artikolu 111 tal-Kap 12 u Prattika Kostanti ta' kif jingħata l-ġurament kemm fil-Qorti kif ukoll fid-dipartimenti tal-gvern, fl-ambaxxati ta' Malta, jew entitajiet oħra statali. Il-poplu jafha sew din il-prattika. Għalhekk huwa inutli li nirreferu għal-liġijiet barranin għax dawn mhux bilfors jinkludu xi att estern bħalma huwa l-bews tas-salib, it-tqegħid tal-id fuq il-Bibbja jew fuq il-Koran meta jkun qiegħed jittieħed il-ġurament kemm waqt proċeduri fil-Qorti kif ukoll meta l-ġurament jingħata f'xi post ieħor u għal skopijiet oħra.

Il-formoli huma importanti għax iħaffu x-xogħol kemm jista' jkun, ikunu addattati għaċ-ċirkostanzi u jagħti wkoll ċerta uniformita' fejn ikunu qed jilqgħu għall-ħtiġijiet identiċi. Iżda l-uffiċjal inkarigat m'għandux ikun soddisfatt li

wieħed iffirma, ħallas u telaq 'il barra qisu qatt ma ġara xejn. Huwa importanti li l-uffiċjal inkarigat ikollu personalita' qawwija biżżejjed li fejn hemm bżonn iwissi lil dak li jkun dwar ilp-kontenut li jkun qed jinħalef jew jiġi dikjarat solennement u l-konsegwenzi ta' affidavit li jkun falz. Imbagħad, wara din l-ispjegazzjoni jew twiddiba min jagħmel l-affidavit jiffirma u jbus is-salib (f'każ ta' ġurament). **Din hija l-vera amministrazzjoni tal-ġurament.**

F. Applikazzjoni ta' dawn il-prinċipji għal dan il-każ.

Jekk wieħed japplika l-prinċipji għal dan il-każ wieħed jinnota dan li ġej:

(i) Ir-raba' vers tal-Affidavit fih biss 'bil-ġurament niddikjara' meta għandu jkun hemm ukoll l-alternattiva l-oħra 'jiddikjara solennement' u waħda minn dawn l-alternattivi **għandha tinqata**' biex turi l-persuna ħalfitx jew għamlitx dikjarazzjoni solenni.

(ii) Fl-aħħar tal-formola fejn hemm il-kliem 'Maħluf/dikjarament solennement' ebda waħda minn dawn l-alternattivi m'hija maqtugħa. B'hekk ma nafux x'għamel eżatt l-appellat.⁷

(iii) M'hemmx ukoll il-kelmiet 'iffirmat quddiem.' Lanqas biss nafu l-firma hix tal-paersuna li qed tiheu l-ġurament ħlief b'mod indirett għax il-firma li hemm fuq in-numru tal-ID Card tal-imputat fl-istqarrija tal-31 ta' Mejju 2010 (Ara fol 11) tixbah ħafna lil dik li hemm fuq l-affidavit. Izda għal dan, strettament nitkellmu, kellu jinħatar espert. (Ara stqarrija a fol 11). Dan l-appellat **qatt** ma qal fl-istqarrija l 'nagħraf il-firma tiegħi'.

(iv) Mix-xhieda ta' Ingrid Carbone jirriżulta li din tatu 'affidavit' biex jiffirmah. Ma għamlet xejn aktar minn hekk lanqas tat lill-appellat is-salib biex ibusu u lanqas ma

⁷ Kap 245 regolament 5(2): 'Riferenzi f'kull ligi għal 'maħluf', 'dikjarat bil-ġurament', 'konfermat bil-ġurament', 'verifiakt bil-ġurament' jew frażijiet bħal dawn li juru t-teħid ta' ġurament dwar xi dikjarazzjoni, att jew kitba, meta ssir id-dikjarazzjoni minflok ġurament taħt dan l-Att, għandhom ikollhom l-effett u għandhom jinfteħmu skont hekk.'

jirrizulta li hija fehmet lill-appellat is-serjeta' ta' dak li qed jagħmel.

(v) Għal dik li hija kwistjoni dwar il-prova li kellha tingieb biex turi li Ingrid Carbone kienet inħatret sabiex tagħti l-gurament, il-Qorti hija tal-fehma li min jitla' jixhed dwar x'isir waqt l-għoti tal-affidavits huwa prezunt li hu ufficjal inkarigat għalhekk. Il-ħatra ta' dawn il-persuni toħroġ fil-gazzetta tal-Gvern b'isimha jidher kemm fil-verżjoni bl-Ingliż kif ukoll fil-verżjoni bil-Malti. Għalhekk il-Qorti ma jidhirlhiex li kien neċessarju li jinġieb id-dokument tal-ħatra. Oltre dan fl-istess jiem instemgħu diversi kawżi u jidher li f'uħud mill-kawżi min xehed li ta l-gurament xehed li hu kien maħtur għalhekk. Isegwi li l-Qorti mhuix tilqa' dan l-argument tad-difiża.

G. Konkluzjoni

Għal dawn ir-raġunijiet il-Qorti qed tiddeċiedi li m'hemm ebda raġuni għala għandha tiddisturba d-deċiżjoni mogħtija mill-Ewwel Onorabbli Qorti fl-4 ta' Marzu 2011 fl-ismijiet premissi għaliex d-deċiżjoni kienet waħda li setgħet legalment u raġjonevolment tasal għaliha. Dan għaliex l-affidavit mogħti lill-appellat ma kienx amministat skont il-Liġi. Konsegwentement il-Qorti qed tiċhad l-appell tal-Avukat Ġenerali.

< Sentenza Finali >

-----TMIEM-----